

**REGIONAL NEWS UNIT**  
**AKASHVANI, GUWAHATI**  
**0000000000**

**Date :** 18-04-2026

**Time :** 17-15 Hrs

**ASSAMESE EVEN BULLETIN**

:.....:

- ১। প্রধান মন্ত্রী নৰেন্দ্ৰ মোদীৰ আজি নিশা চাৰে আঠ বজাত ৰাষ্ট্ৰক উদ্দেশি ভাষণ।
- ২। চিৰাং জিলাৰ ৰুণীখাটাত কালি সংঘটিত হিংসাত্মক ঘটনাৰ পাছত অঞ্চলটোৰ পৰিস্থিতি সম্প্ৰতি নিয়ন্ত্ৰণত।
- ৩। ৰাজ্যজুৰি মহাপুৰুষ শ্ৰীশ্ৰী দামোদৰদেৱৰ ৪২৮ সংখ্যক তিৰোভৱ তিথি পালন। আৰু
- ৪। অষ্টম পুৰুষ-মহিলা ৰাষ্ট্ৰীয় যুৱ বক্সিং চেম্পিয়নশ্বিপত অসমৰ দুটা পদক নিশ্চিত।

০০০০০

প্ৰধানমন্ত্ৰী নৰেন্দ্ৰ মোদীয়ে আজি নিশা চাৰে আঠ বজাত ৰাষ্ট্ৰক উদ্দেশি ভাষণ দিব। লোকসভা আৰু বিধানসভাত মহিলাৰ বাবে আসন সংৰক্ষণৰ সৈতে জড়িত সংবিধান সংশোধনী বিধেয়ক বিৰোধী পক্ষৰ দলসমূহৰ সমৰ্থন লাভ নকৰাৰ বাবে দুই-তৃতীয়াংশ সংখ্যা গৰিষ্ঠতাৰে গৃহীত নোহোৱাৰ এদিন পাছত প্ৰধানমন্ত্ৰীগৰাকীয়ে দিবলগীয়া এই ভাষণ বিশেষ তাৎপৰ্যপূৰ্ণৰূপে বিবেচিত হৈছে। সমষ্টিৰ সীমা পুনৰ নিৰ্ধাৰণৰ মাধ্যমেৰে মহিলাৰ বাবে আসন সংৰক্ষণ ব্যৱস্থা বলৱৎ কৰণৰ সৈতে জড়িত প্ৰস্তাৱিত বিধেয়কখনে দীঘলীয়া বিতৰ্কৰ অন্তত সদনৰ অনুমোদন লাভ কৰাত ব্যৰ্থ হৈছে।

০০০০০

চিৰাং জিলাৰ ৰুণীখাটাত কালি সংঘটিত হিংসাত্মক ঘটনাৰ পাছত আজি অঞ্চলটোৰ পৰিস্থিতি নিয়ন্ত্ৰণত আছে। জিলাখনৰ জ্যেষ্ঠ আৰক্ষী অধীক্ষক মোহন লাল মিনাই প্ৰকাশ কৰা মতে, এই ঘটনাত জড়িত ১৫ জন লোকক আটক কৰা হৈছে। পৰিস্থিতি স্বাভাৱিক হোৱাৰ লগে লগে ইণ্টাৰনেট সেৱা পুনৰ বাহাল কৰা হ'ব বুলি আৰক্ষী অধীক্ষকগৰাকীয়ে প্ৰকাশ কৰে। আজি বিটিআৰৰ মুৰব্বী হাগ্ৰামা মহিলাৰীয়ে অঞ্চলটো পৰিদৰ্শন কৰি প্ৰস্তুতিৰ বুলি লয়।

**বাইট**

উল্লেখযোগ্যে চিৰাঙৰ ভাৰত-ভূটান সীমান্তৰ ৰুণীখাতাত জিলাখনৰ সংৰক্ষিত বনাঞ্চলৰ কাৰ্যালয়ত অপ্ৰীতিকৰ ঘটনা সংঘটিত কৰা লোকসকলৰ বিৰুদ্ধে কঠোৰ ব্যৱস্থা লোৱা হ'ব বুলি জিলাখনৰ জ্যেষ্ঠ আৰক্ষী অধীক্ষক মোহন লাল মিনাই প্ৰকাশ কৰিছে। ৰুণীখাতাৰ সংৰক্ষিত বনাঞ্চলৰ ভূমি দখল কৰাৰ অভিযোগত বন বিভাগৰ বিষয়া-কৰ্মচাৰীয়ে কেইবাজনো লোকক আটক কৰি অনা ঘটনাৰ পৰিপ্ৰেক্ষিতত কালি উত্তপ্ত পৰিস্থিতিৰ সৃষ্টি হৈছিল। আটক কৰা লোকসকলক মোকলাই দিয়াৰ দাবীৰে একাংশ লোক বন বিভাগৰ কাৰ্যালয়ত সমবেত হৈ কাৰ্যালয়ৰ সন্মুখতে প্ৰতিবাদ সাব্যস্ত কৰে। অভিযোগ অনুসৰি বন বিভাগৰ লোকে প্ৰতিবাদ নিয়ন্ত্ৰণ কৰিবলৈ চেষ্টা কৰোতে কেইবাগৰাকীও মহিলা কম-বেছি পৰিমাণে আহত হয়। ইয়াৰ পাছতে প্ৰতিবাদকাৰীসকল অধিক উত্তেজিত হৈ কাৰ্যালয়ৰ চৰকাৰী গাড়ীৰ লগতে কৰ্মচাৰীৰ গাড়ীতো অগ্নিসংযোগ কৰে। প্ৰতিবাদকাৰীসকলে ইয়াতে ক্ষান্ত নাথাকি ১২৭ নম্বৰ ভাৰত-ভূটান সংযোগী ৰাষ্ট্ৰীয় ঘাইপথ অৱৰোধ কৰে। পৰিস্থিতি নিয়ন্ত্ৰণৰ বাবে আৰক্ষীয়ে কন্দুৱা

গেছ ব্যৱহাৰ কৰিব লগা হয়। আমাৰ সংবাদদাতাই জনোৱা মতে পৰিস্থিতি সম্প্ৰতি নিয়ন্ত্ৰণত আছে। আইন-শৃংখলা পৰিস্থিতিৰ যাতে অধিক অৱনতি নহয়, তাৰ বাবে চিৰাং আৰু কোকৰাঝাৰ জিলাত ইণ্টাৰনেট সেৱা কৰ্তন কৰা হৈছে।

০০০০০

মহাপুৰুষ শ্ৰীশ্ৰী দামোদৰদেৱৰ আজি ৪২৮ সংখ্যক পবিত্ৰ তিৰোভাৰ তিথি ৰাজ্যজুৰি পালন কৰা হৈছে। এই উপলক্ষে মহাপুৰুষজনাৰ লগতে তেওঁৰ শিষ্যসকলে প্ৰতিষ্ঠা কৰা সত্ৰসমূহত পুৱাৰে পৰা বিভিন্ন কাৰ্যসূচী লোৱা হৈছে। পাটবাউসী সত্ৰৰ প্ৰতিষ্ঠাপক তথা একশৰণ নামধৰ্মৰ প্ৰচাৰক শ্ৰীশ্ৰী দামোদৰদেৱৰ তিৰোভাৰ তিথি উদ্দেশ্যে আজি পুৱাৰে পৰা তেওঁৰ শিষ্যসকলে কৰভাৰ লৈ সত্ৰখনলৈ আহে। মহাপুৰুষ শ্ৰীমৎ দেৱদামোদৰ সংঘৰ অধিকাৰ প্ৰণৱ কুমাৰ শৰ্মা আৰু কাৰ্যকৰী সংঘাধিকাৰ ৰাজেন্দ্ৰজিৎ কাকতিৰ নেতৃত্বত এটা প্ৰতিনিধি দলে পৰম্পৰা ৰক্ষা কৰি কৰভাৰ প্ৰদান কৰে। পুৱাৰ প্ৰসংগৰ পাছত দুপৰীয়াৰ পৰা মুকলি নাম পৰিবেশন কৰা হয়। গুৰুজনাৰ তিৰোভাৰ তিথি উপলক্ষে আজি সত্ৰখনলৈ বহু লোকৰ আগমন হয়।

শ্ৰীশ্ৰী দামোদৰদেৱৰ তিৰোভাৰ তিথি উপলক্ষে গোৱালপাৰাৰ ভালুকডুবিত থকা দামোদৰ সেৱাশ্ৰমত বিভিন্ন কাৰ্যসূচী গ্ৰহণ কৰা হৈছে। তিনিদিনীয়া কাৰ্যসূচীৰে পালন কৰা সেৱাশ্ৰমত কালি চাফাই অভিযান, ধৰ্মধৰ্মজা উত্তোলন, গছপুলি ৰোপণ, বন্তি প্ৰজ্বলন, সন্ধিয়াৰ প্ৰসংগ আদি কাৰ্যসূচী ৰূপায়ণ কৰা হয়। আজি পুৱাৰে পৰা আইসকলে নাম-প্ৰসংগৰে সেৱাশ্ৰম চৌহদ মুখৰ কৰি তোলে। কাইলৈ ধৰ্মীয় সভাৰ জৰিয়তে কাৰ্যসূচীৰ অন্ত পৰিব। ইফালে কামৰূপ জিলাৰ হাজো ৰাজহ চক্ৰৰ অন্তৰ্গত ৰামদিয়া চৌধুৰীপাৰাৰ শ্ৰীশ্ৰী পোৰাভিঠা সত্ৰতো আজি শ্ৰীশ্ৰী দামোদৰদেৱৰ তিথি পালন কৰা হৈছে। তিথিৰ লগত সংগতি ৰাখি কালি সন্ধিয়া নাম-প্ৰসংগৰে মণিকূটৰ পৰা বিগ্ৰহ সভাঘৰলৈ অনাৰ পাছত নিশাৰ ভাগৱত পাঠ কৰা হয়। বাক্সা জিলাৰ কাৰহানাৰ শ্ৰীশ্ৰীদামোদৰ দেৱ ধামত আজি মহাপুৰুষজনাৰ তিৰোভাৰ তিথি বিভিন্ন কাৰ্যসূচীৰে পালন কৰা হয়। এই উপলক্ষে ভকতসকলে শৰাই আগবঢ়াই শাস্ত্ৰ পাঠ কৰে। মৰিগাঁও জিলাৰ বনসত্ৰত আজি দিনযোৰা কাৰ্যসূচীৰে মহাপুৰুষজনাৰ তিৰোভাৰ তিথি পালন কৰা হয়। দুপৰীয়া নাম প্ৰসংগৰ পাছত ধৰ্ম আলোচনা সভা অনুষ্ঠিত হয়। সত্ৰখনৰ সত্ৰাধিকাৰ পংকজ দেৱগোস্বামীৰ সভাপতিত্বত অনুষ্ঠিত সভাত শ্ৰীশ্ৰী দামোদৰ দেৱে প্ৰৱৰ্তন কৰা বৈদিক ভাগৱতী বৈষ্ণৱ ধৰ্ম সন্দৰ্ভত ব্যাখ্যা আগবঢ়োৱা হয়।

০০০০০

বিশ্বৰ বিভিন্ন প্ৰান্তৰ ঐতিহ্যৰ সমলসমূহ সংৰক্ষণৰ প্ৰতি সজাগতা সৃষ্টিৰ লক্ষ্যৰে আজি বিশ্ব ঐতিহ্য দিৱস পালন কৰা হৈছে। এই দিনটো কীৰ্তি চিহ্ন আৰু ঐতিহ্যময় স্থানসমূহৰ দিন হিচাপেও জনা যায়। এই বছৰ এই দিৱসৰ বিষয় বস্তু হৈছে - 'সংঘাত আৰু দুৰ্যোগপূৰ্ণ সময়ৰ প্ৰেক্ষাপটত ঐতিহ্য সমলসমূহৰ প্ৰতি জৰুৰীকালীন সাঁহাৰি প্ৰদান। বিশ্বৰ সাংস্কৃতিক আৰু প্ৰাকৃতিক ঐতিহ্যসমূহৰ সুৰক্ষা তথা সেইসমূহৰ প্ৰতি সন্মান জনোৱাৰ উদ্দেশ্যে প্ৰতি বছৰে ১৮ এপ্ৰিলৰ দিনটোত এই দিৱস পালন কৰি অহা হৈছে।

ইয়াৰ জৰিয়তে অতীতৰ গৌৰৱময় ইতিহাসৰ সমলসমূহ ভৱিষ্যত প্ৰজন্মলৈ লৈ যোৱাৰ লগতে এই ঐতিহ্যৰ প্ৰতি সন্মান প্ৰদৰ্শনৰো দিহা কৰা হৈছে।

ভাৰতীয় পুৰাতত্ত্ব জৰীপ বিভাগে ইয়াৰ অধীনৰ দেশৰ বিভিন্ন প্ৰান্তৰ কীৰ্তি চিহ্ন তথা স্থানসমূহ আজি জনসাধাৰণৰ বাবে প্ৰৱেশ বিনামূলীয়া কৰিছে। উত্তৰ পূব মণ্ডল সাংস্কৃতিক কেন্দ্ৰৰ উদ্যোগত আৰু নিৰ্বাচকৰ সহযোগত আজি গুৱাহাটীৰ কামাখ্যা মন্দিৰ প্ৰাঙ্গনত এই দিৱস উপলক্ষে কাৰ্যসূচী লোৱা হয়। এই উপলক্ষে ছাফাই অভিযান আৰু মুকাভিনয় প্ৰদৰ্শন কৰা হয়। এই সন্দৰ্ভত এয়া আমাৰ গুৱাহাটীৰ সংবাদদাতা হেমন্ত বৰা।

বাইট

০০০০

সাদিনীয়া ৰঙালী বিহুৰ আজি পঞ্চম দিনটো ৰাজ্যত নাঙল বিহুৰূপে পালন কৰা হৈছে। পৰম্পৰা অনুসৰি ৪ ব'হাগত এই নাঙল বিহু উপলক্ষে খেতিয়কসকলে পথাৰত হাল বোৰাৰ পূৰ্বে কৃষি সঁজুলিসমূহৰ প্ৰতি সন্মান জনাই এই উৎসৱ পালন কৰে। কৃষিজীৱি অসমীয়াৰ জীৱনত এই বিহু বিশেষ গুৰুত্ব আছে।

ইফালে ৰঙালী বিহু উপলক্ষে ৰাজ্যৰ ঠায়ে ঠায়ে অনুষ্ঠিত মঞ্চ বিহুৰ সাংস্কৃতিক কাৰ্যসূচীত কালি ভালেসংখ্যক শিল্পীয়ে বৰ্ণাঢ়্য অনুষ্ঠান পৰিৱেশন কৰে। লতাশিলৰ ঐতিহ্যমণ্ডিত গুৱাহাটী বিহু সন্মিলনীয়ে কালি আয়োজন কৰা বিহু সম্ৰাজ্ঞী ২০২৬ প্ৰতিযোগিতাত গুৱাহাটীৰ সংগীতা ৰাভাই মুঠ ৬ গৰাকী প্ৰতিযোগীৰ মাজৰ পৰা বিহু সম্ৰাজ্ঞীৰ খিতাপ অৰ্জন কৰে। বিহু সন্মিলনীয়ে লগতে সংগীতা ৰাভাক নগদ ধন, ৰূপৰ মুকুট, সোণৰ মুদ্ৰাকে ধৰি বিভিন্ন উপহাৰ সামগ্ৰীও আগবঢ়ায়।

গুৱাহাটী বিহু সন্মিলনীয়ে আয়োজন কৰা এই প্ৰতিযোগিতাত লখিমপুৰৰ বৰষা বুঢ়াগোহাঁইয়ে বিহুৰাণী আৰু গোলাঘাটৰ কৃষ্ণ হাতীবৰুৱাই বিহু কুঁৱৰীৰ খিতাপ লাভ কৰে। লাচিত গগৈয়ে শ্ৰেষ্ঠ ঢুলীয়া আৰু গোবিন চন্দ্ৰ গগৈয়ে শ্ৰেষ্ঠ পেঁপা বাদকৰ খিতাপ লাভ কৰে।

বাক্সা জিলাৰ জালাহ দংপাৰ যুৱ সংঘৰ উদ্যোগত আয়োজন কৰা ৰঙালী বিহু উদযাপনৰ কালি সামৰণি পৰে। দিনৰ ভাগত পতাকা উত্তোলন, স্মৃতি তৰ্পণ, জুবিন গাৰ্গৰ প্ৰতিকৃতিত মাৰ্গ্যপৰ্ণ, বৃক্ষ ৰোপণ আৰু খেল-ধেমালি তথা সাহিত্য প্ৰতিযোগিতা অনুষ্ঠিত হোৱাৰ পাছত নিশাৰ ভাগত কেইবাটাও বিহু দলে মঞ্চত বিহু পৰিৱেশন কৰে।

বামুন্দীৰ তৰুণ সংঘ আৰু পুথিভঁৰালৰ সৌজন্যত অনুষ্ঠিত বামুন্দী বিহু সন্মিলনৰ শতবৰ্ষৰ ৰঙালী বিহু উদযাপনৰ কালি সামৰণি পৰে। সামৰণিৰ অনুষ্ঠানত সদৌ অসম ছাত্ৰ সন্থাৰ মুখ্য উপদেষ্টা ড০ সমুজ্জ্বল কুমাৰ ভট্টাচাৰ্যই অংশগ্ৰহণ কৰি সকলোৱে মিলি জাতীয় জীৱনক আগুৱাই লৈ যাবলৈ আহ্বান জনায়। লোক সংস্কৃতিৰ ধাৰা ধৰি ৰাখি ৰাজ্যখনত এটা পৰিকল্পিত সাংস্কৃতিক নৱজাগৰণৰ প্ৰয়োজন হৈছে বুলিও ড০ ভট্টাচাৰ্যই মন্তব্য কৰে। ইফালে একে অনুষ্ঠানতে সাহিত্যিক বেদৱত দেৱ মিশ্ৰই সংস্কৃতিৰ ৰহস্যৰা শীৰ্ষক এখন স্মৃতি গ্ৰন্থ মুকলি কৰি বিহু জীৱনৰ এক মূল্যবোধ বুলি অভিহিত কৰে। ০০০০০০০

০০০০

কেন্দ্ৰীয় মন্ত্ৰীসভাই পহিলা জানুৱাৰীৰ পৰা প্ৰযোজ্য কেন্দ্ৰীয় চৰকাৰৰ কৰ্মচাৰীসকললৈ মৰগীয়া বানচ আৰু পেন্সনাবসকললৈ মৰগীয়া সাহায্যৰ অতিৰিক্ত কিস্তি মোকলাই দিয়াৰ প্ৰস্তাৱত অনুমোদন জনাইছে। কৰ্মচাৰী আৰু পেন্সনাবসকলক মূল্যবৃদ্ধিৰ পৰা সকাহ দিয়াৰ উদ্দেশ্যে মৰগীয়া বানচ বৰ্তমানৰ ৫৮ শতাংশৰ পৰা ৬০ শতাংশলৈ বৃদ্ধি কৰা হৈছে।

নতুন দিল্লীত অনুষ্ঠিত মন্ত্ৰীসভাৰ বৈঠকৰ অন্তত সাংবাদিকৰ সৈতে হোৱা কথা-বতৰাত তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে কয়, যে মৰগীয়া বানচ আৰু মৰগীয়া সাহায্য বৃদ্ধিৰ এই সিদ্ধান্ত ফলত ৰাজকোষৰ ওপৰত বছৰি ছহেজাৰ ৭৯১ কোটি টকাৰ বোজা পৰিব। এই সিদ্ধান্তই ৫০ লাখৰো অধিক কেন্দ্ৰীয় কৰ্মচাৰী আৰু ৬৮ লাখৰো অধিক পেন্সনভোগী উপকৃত হ'ব বুলি মন্ত্ৰীগৰাকীয়ে উল্লেখ কৰে।

০০০০

সোণাপুৰৰ অসম ডনবক্স বিশ্ববিদ্যালয়ত অনুষ্ঠিত অষ্টম পুৰুষ-মহিলা ৰাষ্ট্ৰীয় যুৱ বক্সিং চেম্পিয়নশ্বিপত অসমৰ দুটা পদক নিশ্চিত হৈছে। অসমৰ সন্দীপ বসুমতাৰী আৰু নিকশিতা কোঁৱৰে চেমিফাইনেলত প্ৰৱেশ কৰিছে আৰু ৰাজ্যৰ বাবে পদক নিশ্চিত কৰিছে। সন্দীপে যোৱা নিশা ল'ৰাৰ ৮০ কিলোগ্ৰাম ওজন শাখাৰ কোৱাৰ্টাৰ ফাইনেলত উত্তৰাখণ্ডৰ বক্সাৰক অনায়াসে পৰাস্ত কৰি চেমিফাইনেলত স্থান নিশ্চিত কৰে। একেদৰে নিকশিতাই ছোৱালীৰ ৬৫ কিলোগ্ৰাম ওজন শাখাৰ কোৱাৰ্টাৰ ফাইনেলত মণিপুৰৰ প্ৰতিদ্বন্দ্বীক ৩-২ ফলাফলত পৰাভূত কৰে। অসমৰ মুঠ পাঁচ গৰাকী বক্সাৰে কোৱাৰ্টাৰ ফাইনেলত প্ৰৱেশ কৰিছিল যদিও তিনিগৰাকীয়ে পৰাজয়ৰ সন্মুখীন হৈ প্ৰতিযোগিতাৰ পৰা

বাহিৰ হৈছে। অৱশ্যে কোৱাৰ্টাৰ ফাইনেলত প্ৰৱেশ কৰাৰ সুবাদত আটাইকেইগৰাকী খেলুৱৈয়ে আসন্ন খেলো ইণ্ডিয়া যুৱ ক্ৰীড়া মহোৎসৱত খেলাৰ যোগ্যতা অৰ্জন কৰিছে।

০০০০০

:: সমাপ্ত ::